

ЗАПИСНИК
од 48-та седница на Советот на Агенцијата за аудио
и аудиовизуелни медиумски услуги
одржана на 26.12.2018 година

Присутни членови на Советот на Агенцијата: Лазо Петрушевски претседател на Советот на АААВМУ, д-р Милаим Фетаи заменик на претседателот на Советот на АААВМУ, м-р Алма Машовиќ, Зоран Фиданоски, м-р Методија Јанчески, Лазар Трајчев и Селвер Ајдини.

Отсутни членови на Советот на Агенцијата: /

На седницата беше присутен д-р Зоран Трајчевски директор на Агенцијата за аудио и аудиовизуелни медиумски услуги.

Присутни од Стручната служба: м-р Драгица Љубевска, Цветанка Митревска, м-р Магдалена Д.Довлева, Арбен Саити, Маја Дамевска, д-р Ивана Стојановска.

Други присутни: /

Г-дин Петрушевски ја отвори 48-та седница на Советот на Агенцијата за аудио и аудиовизуелни медиумски услуги. Седницата започна во 14:00 часот и се одржа во просториите на Агенцијата.

Советот на Агенцијата едногласно, со 7 гласа „за“ го усвои следниот:

Д Н Е В Е Н Р Е Д

1. Усвојување на предлог-записник од 47-та седница на Советот на Агенцијата за аудио и аудиовизуелни медиумски услуги, одржана на 20.12.2018 година.
2. Предлог-годишен план за јавни набавки во 2019 година на Агенцијата за аудио и аудиовизуелни медиумски услуги.
3. Предлог-распоред на постапките за јавни набавки кои се предвидени во Годишниот план за јавни набавки во 2019-та година на Агенција за аудио и аудиовизуелни медиумски услуги.
4. Предлог-одлука за промена на сопственичката структура на ТРД РАДИО ПУЛС, Неготино.
5. Разно.

Точка 1

Советот на Агенцијата го разгледа Предлог-записникот од 47-та седница на Советот на Агенцијата за аудио и аудиовизуелни медиумски услуги, одржана на 20.12.2018 година.

Г-дин Ајдини имаше забелешка на страна 9 од вкупниот материјал, во пасусот на неговата дискусија и предложи да се направи корекција, односно по зборовите

„пред сè ова е законска обврска, но..“ да се додаде зборот „не“ со цел реченицата да ја добие вистинската смисла.

Советот со предложената корекција од г-дин Ајдини едногласно го усвои предложениот Записник од 47-та седница на Советот на Агенцијата за аудио и аудиовизуелни медиумски услуги, одржана на 20.12.2018 година, со текст како што беше предложен.

Точки 2

Раководителката на службата за јавни набавки Цветанка Митревска го образложи Предлог-годишниот план за јавни набавки во 2019 година на Агенцијата за аудио и аудиовизуелни медиумски услуги. Објасни дека ваков документ за потребите на Агенцијата се усвојува секоја година и неговото усвојување е поврзано со Финансискиот план на Агенцијата. Тој е изработен врз основана на предлози кои што секоја организациона единица во Агенцијата ги има доставено до службата за јавни набавки. Законот за јавни набавки дава можност тој да се дополнува во текот на годината, доколку за тоа претходно се обезбедат средства во финансискиот план.

Г-дин Петрушевски рече дека пред неколку дена претседателот на Собранието на РМ ја најавил можноста да ги распише изборите за претседател на РМ во почетокот на февруари 2019 година. Објасни дека според законот откако ќе се распишат изборите не може да се менуваат годишните планови и буџетите. Иако законот дозволува набавките да продолжат како претходно се планирани, минатите избори директорот не го правеше тоа, односно Агенцијата немаше набавки, посочувајќи дека тоа е многу внимателен пристап, иако по негово лично толкување ако е претходно планирано може да се извршуваат. Објасни дека доколку Советот има забелешки по овие планови, и доколку сакаат да бидеме внимателни како и минатиот пат, потребно е оние набавки што се планирани за февруари, март 2019 година, доколку има можност да се префрлат за јануари 2019 година, и тоа би го направиле некаде средината на февруари. Рече дека тоа е само негова забелешка, инаку за самата содржина на Планот смета дека е коректно сработен, прецизно напишан, и дека е добро што годишните набавки се сумирани од кој буџет ќе се земат. На крајот рече дека нема забелешки на ниедна поединечна набавка и на самиот план, само на процедурата.

Раководителката на службата за јавни набавки Цветанка Митревска објасни дека очекуван почеток на спроведување на јавните набавки е определен април 2019г., но дека не претставува проблем да се започнат и во текот на јануари 2019г. Значи сите јавни набавки што се планирани април 2019г. да се започнат, да поминат на седница со донесување на одлука, и во тој случај би биле целосно покриени, дури и да биде донесена одлука за распишување на избори.

Г-дин Фиданоски побара дополнително објаснување во однос на Планот за јавни набавки во 2019 година, односно побара да добие поконкретна информација што точно содржи точката за службена облека.

Раководителката на службата за јавни набавки Цветанка Митревска објасни дека Агенцијата има Правилник за службена облека во кој што е дефинирано кои вработени во Агенцијата треба да имаат службена облека. Тоа се вработените на пријавница, возачите и жените што работат во кујна. Во тој правилник, кој што е

објавен на веб страницата на Агенцијата, точно е дефинирано што конкретно содржи службената облека. Значи, летна, зимска, машка/женска.

Г-дин Фиданоски праша дали овој износ е максимално предвиден или може да оди и под тој износ?

Раководителката на службата за јавни набавки Цветанка Митревска одговори цената ќе се намалува бидејќи се работи за електронска аукција. Не може да се надмине.

Г-дин Трајчевски кажа дека досега еднаш имаме набавуваме службена облека и за цената која што беше предвидена не се успеа да се најдеме понудувач. Објасни дека во самата постапката ќе се види дали тие средства се доволни, ако сумата се зголемува со одлука на Советот може да биде коригирана, во спротивно ќе се поништи јавниот повик и ќе се распише нов повик со промена на сумата во Планот за јавни набавки во 2019 година.

Советот на Агенцијата го усвои Предлогот од директорот на Агенцијата, д-р Зоран Трајчевски, бр.05-5510/1 од 25.12.2018 година и едногласно даде одобрување за донесување на Годишниот план за јавни набавки во 2019 година, со текст како што беше предложен.

Се задолжи Секторот за поддршка на работата на директорот и на Советот, Годишниот план за јавни набавки во 2019 година да го објави на веб страницата на Агенцијата.

Точка 3

Г-дин Петрушевски објасни дека оваа точка е поврзана со втората точка од Дневниот ред каде конкретно се дава задолжувања кој сектор е задолжен за изработка на спецификацијата на одредена набавка.

Г-дин Трајчев праша дали е ова надлежност на Советот да носи распоред, затоа што надлежност на директорот е спроведување на постапките за јавни набавки.

Раководителката на службата за јавни набавки Цветанка Митревска објасни дека во ИСО процедурата за јавни набавки на Агенцијата се вели дека распоредот на постапките за јавни набавки се носи во иста процедура како и Планот за јавни набавки и ова е всушност операционализација на Планот за јавни набавки. Од таа причина е предложена како точка на седница.

Г-дин Петрушевски се надоврза на прашањето на г-дин Трајчев и праша дали и дека самата процедура е точна? Бидејќи се повикува на процедура.

Г-дин Трајчев рече дека согласно законот јасно се определени надлежностите, што е работа на Советот, а што е работа на Агенцијата, односно директорот. Во случајот јавните набавки, спроведување контрола и увид во постапките како се спроведуваат е исклучиво надлежност на директорот. А надлежност на Советот е да го утврди планот, потребата. И затоа негово лично мое мислење е дека оваа точка не треба да биде донесена од Советот.

Г-дин Јанчески исто така имаше прашање во врска со оваа точка, дали минатата година или минатите години покрај Предлог-годишниот план за јавни набавки е гласано и за Предлог-распоред на постапките?

Раководителката на службата за јавни набавки Цветанка Митревска одговори дека Предлог-распоредот на постапките за јавни набавки минатата година бил составен дел од Предлог-годишниот план за јавни набавки, односно бил презентиран во една точка.

Г-дин Трајчев рече дека може да е составен дел од материјалот, бидејќи Советот кога носи одлука за одредена јавна набавка, во предлогот има спецификација на увид, но таа не се гласа. Значи има приложена спецификација која што е во прилог, но Советот само носи одлука за утврдување на потреба и ја определува сумата. Спецификацијата може да ја менувате, може не. Доколку минатата година е овој план даден како составен дел, во него е презентирано како планира директорот да ги распределат активностите, што е во ред Советот да се запознае. Но, посочи дека да донесе одлука со која што ќе го утврди начинот како ќе се распределуваат активностите не е надлежност на Советот. Тоа е многу различно.

Г-дин Петрушевски се изјасни дека смета дека колегата Трајчев е во право. Дека точката треба повеќе да се сфати како Информација.

Г-дин Трајчев рече дека е во ред е да биде приложена како Информацијата, но мора да е јасно дека процедурата за утврдување на надлежностите кој Сектор што ќе раководи и контролата на сите тие активности е во надлежност на директорот. Како информација да, но не и Советот да носи некаков акт по неа.

Г-дин Фетаи рече дека колегата Трајчев го доведува во дилеми, бидејќи тој лично има голема доверба во него и се потпира во неговото професионално пристапување кон проблематиката од правен аспект и досега се уверил дека е во право. Поголемиот дел, и ова сега го ставило исто така во дилема, но доаѓа до заклучок дека ако ова не е надлежност на Советот, тогаш директорот се развластвува сам себе од можноста за носење на одлуки. На некој начин таа компетенција ја делегира до Советот, но повеќе е како процедурално, бидејќи со оглед на тоа дека Советот го усвои Планот за јавни набавки, е сега постапките за јавни набавки. Не знае дали е ова дел од ИСО стандарди или од почитување на процедурите, кои овластвувања кој ги има, во кој момент, што одлучува итн. но смета дека не е некоја голема грешка, во смисла дека дали Советот ќе го усвои распоредот или ќе му остане на директорот. Смета дека е поважна самата содржина на овие постапки да биде во рамките на законот и на начинот како се извршуваат јавните набавки.

Г-дин Петрушевски предложи да се најдеме компромисно решение, и ова да се третира дека Советот ја прифаќа Информацијата и не гласа по неа. Додека службата да размисли, на колегиум да се разгледа прашањето, фирмата што помагала на Агенцијата, при изработка на процедурите, како е во други институции, како е во законот. Ако се утврди дека Советот е во право, друг пат да не се прави.

Г-дин Фиданоски рече дека за него е прифатливо излагањето на г-дин Трајчев, со што точката во Дневниот ред ќе треба да се преформулира и да гласи „Информација за распоредот на постапките за јавни набавки кои се предвидени во Годишниот план за јавни набавки во 2019та година на Агенцијата за аудио и аудиовизуелни медиумски услуги“. Да не се гласа за точката, туку само да се констатира и дискутираме по неа, информативно.

Г-дин Трајчев појасни дека причината е затоа што ако носат формална одлука, тоа значи дека Советот прави распоред каде што се должни и да вршат контрола. Во случајов распоредот и контролата и надлежноста за јавните набавки е кај директорот, значи директорот е тој што ќе го направи распоредот. Може да го информира Советот,

Советот да го разгледа, во контекст на претходната одлука за Годишниот план за јавни набавки во 2019 година на Агенцијата. Но, како одлука што треба да ја донесат, апсолутно не, Советот не прави контрола на тие постапки.

Г-дин Петрушевски предложи да се изјаснат како Совет дали прифаќаат точката, сега во текот на дискусија да се замени во Дневниот ред во „Информација за распоредот на постапките за јавни набавки кои се предвидени во Годишниот план за јавни набавки во 2019та година“. Советот едногласно го усвои предлогот за промена на насловот на точката.

Раководителката на службата за јавни набавки Цветанка Митревска објасни бидејќи точката се преформулира, дека се планира веднаш да се за почнеме со спроведување на постапките за јавни набавки, од утре веќе. Во оваа информација, значи во распоредот многу е битно да се знае кој сектор која техничка спецификација ја подготвува. А самата постапка за јавни набавки почнува со дефинирање на техничка спецификација.

Г-дин Петрушевски објасни дека Советот ја дефинирал точката како Информација, односно тоа што директорот го предложил станува извршно.

Г-дин Трајчев повтори дека формално правно директорот може овој акт да го донесе. Советот не усвојува, туку разгледува. Советот не гласа за усвојување. Само се информира.

Г-дин Фетаи рече дека точката ја усвојуваме како Информација, дека материјалот е разгледан и дека Советот нема суштински забелешки. Според него значи дека Советот го прифаќа тој начин на поставеност, како информација. Да имаше забелешки, ќе се кажеа или ќе се променеа некој од тие елементи. За него е прифатливо ова да биде Информација.

Г-дин Петрушевски рече дека е доволно што во текот на дискусиите никој не се пријавил со забелешки, и тој како претседавач на седницата може да констатира дека Информацијата е прифатена и дека за неа нема да се гласа.

Г-дин Трајчев објасни дека Советот и не може да не ја прифатиме, бидејќи е тоа одлука на директорот како ќе го направи распоредот, ние само се информираме и се согласуваме.

Советот на Агенцијата ја прифати Информацијата за Распоред на постапките за јавни набавки кои се предвидени во Годишниот план за јавни набавки во 2019 година на Агенцијата за аудио и аудиовизуелни медиумски услуги по сектори.

Точка 4

Раководителката на Секторот за стратешко планирање и авторски права м-р Магдалена Давидовска Довлева објасни дека станува збор за локално радио во Неготино. Согласно член 41 од Законот доставено е известување за промена на сопственичката структура. Доставеното известување е комплетно и уредно. За да ги проверат до крај податоците службата побарала дополнителни информации од Централен регистар на РМ. Со оглед на тоа дека не се прекршуваат одредбите од Законот со оваа планирана промена, даден е предлог да се донесе Одлука со која ќе се дозволи промената.

Советот на Агенцијата го усвои Предлогот бр.08-559 од 25.12.2018 година поднесен д-р Зоран Трајчевски, директор на Агенцијата за аудио и аудиовизуелни

медиумски услуги, и донесе одлука со која се дозволува промена во сопственичката структура на ТРД Радио Пулс ДООЕЛ Неготино, со текст како што беше предложена одлуката.

Разно

Немаше точки под Разно.

Бр. 02-154/1
10.01 2019 година
Скопје

